

၂၀၁၂-၂၀၁၃ ခုနှစ်၊ ဒေသန္တရစီမံကိန်းဥပဒေ

(၂၀၁၂ ခုနှစ် ၊ ရန်ကုန်တိုင်းဒေသကြီးလွှတ်တော် ဥပဒေအမှတ် ၂ ။)

၁၃၇၃ ခု တပို့တွဲလပြည့်ကျော် ၁၄ ရက်

(၂၀၁၂ ခုနှစ်၊ ဖေဖော်ဝါရီလ ၂၁ ရက်)

နိဒါန်း

၁။ ၂၀၀၈ ခုနှစ် ၊ ဖွဲ့စည်းပုံအခြေခံ ဥပဒေပုဒ်မ ၁၉၀ (ခ)တွင် တိုင်းဒေသကြီး သို့မဟုတ် ပြည်နယ် အစိုးရအဖွဲ့ကသာ တင်သွင်းခွင့်ရှိသော တိုင်းဒေသကြီး သို့မဟုတ် ပြည်နယ်ဒေသန္တရစီမံကိန်း ဥပဒေကြမ်းကို သတ်မှတ်ထားသည့် နည်းလမ်းများနှင့်အညီ တိုင်းဒေသကြီး သို့မဟုတ် ပြည်နယ်လွှတ်တော်သို့ တင်သွင်း ရမည်ဟူသောပြဋ္ဌာန်းချက်အရ ရန်ကုန်တိုင်းဒေသကြီး၏ ဒေသန္တရစီမံကိန်းဥပဒေကြမ်းကို တင်သွင်းခြင်း ဖြစ်သည်။

အခန်း(၁)

အမည်နှင့် အဓိပ္ပါယ်ဖော်ပြချက်

၂။ ဤဥပဒေကို ၂၀၁၂-၂၀၁၃ ခုနှစ်၊ ရန်ကုန်တိုင်းဒေသကြီး၏ ဒေသန္တရစီမံကိန်းဥပဒေဟု ခေါ်တွင် စေရမည်။

၃။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပါယ်သက်ရောက် စေရမည်-

- (က) **ဒေသန္တရစီမံကိန်း** ဆိုသည်မှာ သတ်မှတ်ထားသည့်အချိန်ကာလအတွင်း ရန်ကုန်တိုင်း ဒေသကြီး၏ လူမှုစီးပွားရေး ဖွံ့ဖြိုးတိုးတက်စေရန် ချမှတ်ဆောင်ရွက်သော လုပ်ငန်း အစီအစဉ်များနှင့် ရည်မှန်းချက်များကို ဆိုသည်။
- (ခ) **ဦးတည်ချက်** ဆိုသည်မှာ သတ်မှတ်ထားသည့် အဓိကမျှော်မှန်းချက်များကို ဆိုသည်။
- (ဂ) **စီမံကိန်းလျာထားချက်** ဆိုသည်မှာ စီးပွားရေးကဏ္ဍများအလိုက် ဖွံ့ဖြိုးတိုးတက်ရန် ဆောင်ရွက်ရမည့် အချက်အလက်များကို ဆိုသည်။
- (ဃ) **အစီအစဉ်** ဆိုသည်မှာ ရည်မှန်းချက်များပြည့်မီရေးအတွက် အကောင်အထည်ဖော် ဆောင်ရွက်မည့် လုပ်ငန်းအစီအစဉ်များကို ဆိုသည်။
- (င) **အခြေခံနှစ်** ဆိုသည်မှာ နှစ်စဉ်တိုးတက်မှု အခြေအနေများကို နှိုင်းယှဉ်နိုင်ရန် အခြေခံ သည့် ခုနှစ်ကိုဆိုသည်။

- (စ) ပုံမှန်ဈေးနှုန်း ဆိုသည်မှာ အခြေခံနှစ် ၂၀၁၀-၂၀၁၁ ခုနှစ်တွင် ဖြစ်ပေါ်သော ကုန်ပစ္စည်းနှင့် ဝန်ဆောင်မှုတို့၏ ဈေးနှုန်းကို ဆိုသည်။
- (ဆ) နှစ်အလိုက်ဈေးနှုန်း ဆိုသည်မှာ သက်ဆိုင်ရာဘဏ္ဍာရေးနှစ်အလိုက် ဖြစ်ပေါ်သော ကုန်ပစ္စည်းနှင့် ဝန်ဆောင်မှုတို့၏ ဈေးနှုန်းကို ဆိုသည်။
- (ဇ) ကဏ္ဍ ဆိုသည်မှာ ထုတ်လုပ်သော ကုန်ပစ္စည်းနှင့် ဝန်ဆောင်မှု အမျိုးအစားအပေါ် အခြေခံ၍ ဖွဲ့စည်းထားသော စီးပွားရေးကဏ္ဍများကို ဆိုသည်။
- (ဈ) ကဏ္ဍကြီး ဆိုသည်မှာ ရန်ကုန်တိုင်းဒေသကြီးအနေဖြင့် စွမ်းအင်ကဏ္ဍမှလွဲ၍ စီးပွားရေးကဏ္ဍ(၁၃)ခုကို လုပ်ငန်းသဘောသဘာဝတူညီမှုအပေါ် အုပ်စုဖွဲ့စည်း၍ သတ်မှတ်ခြင်းဖြစ်သည်။ ယင်းတွင် လယ်ယာကဏ္ဍကြီး (လယ်ယာ ၊ သားငါး ၊ သစ်တောကဏ္ဍများ) ၊ စက်မှုကဏ္ဍကြီး (သတ္တုနှင့်တွင်းထွက်ပစ္စည်းစက်မှုလက်မှု ၊ လျှပ်စစ်ဓာတ်အား၊ ဆောက်လုပ်မှုကဏ္ဍများ) ၊ ဝန်ဆောင်မှုကဏ္ဍကြီး (ပို့ဆောင်ရေး ၊ ဆက်သွယ်ရေး ၊ ငွေရေးကြေးရေး ၊ လူမှုရေးနှင့် စီမံခန့်ခွဲရေး ၊ ငှားရမ်းခနှင့် အခြားဝန်ဆောင်မှု ၊ ကုန်သွယ်မှု ကဏ္ဍများ) ဟူ၍ ခွဲခြားထားခြင်းကိုဆိုသည်။

အခန်း (၂)

ဦးတည်ချက်

၄။ ဤဥပဒေ၏ ဦးတည်ချက်များမှာ အောက်ပါအတိုင်း ဖြစ်သည်-

- (က) စိုက်ပျိုးရေးကို ပိုမိုတိုးတက်အောင် ဆောင်ရွက်ပြီး ခေတ်မီ စက်မှုနိုင်ငံထူထောင်ရေးနှင့် ဘက်စုံဖွံ့ဖြိုးတိုးတက်အောင် တည်ဆောက်ရေး။
- (ခ) စိုက်ပျိုးရေးကဏ္ဍတွင် စိုက်ပျိုးထုတ်လုပ်သည့် ကောက်ပဲသီးနှံများ သင့်တင့်မျှတသည့် တန်ဖိုးရရှိအောင် ဆောင်ရွက်ပေးပြီး လက်မှုလယ်ယာမှ စက်မှုလယ်ယာသို့ ကူးပြောင်း နိုင်ရေးအတွက် လိုအပ်သည့် အရင်းအနှီး၊ ကုန်ကြမ်းများကို အတတ်နိုင်ဆုံး ဖြည့်ဆည်းဆောင်ရွက်ရေး။
- (ဂ) တိုင်းဒေသကြီးအတွင်း ကျေးလက်၊ မြို့ပြများအကြား အချိုးကျမျှတစွာ ဖွံ့ဖြိုးတိုးတက်စေရေး။
- (ဃ) ပြည်သူလူထုတစ်ရပ်လုံး ရရှိခံစားနိုင်မည့် လူမှုစီးပွားနယ်ပယ်အသီးသီး ဖွံ့ဖြိုးတိုးတက်ရေး။

- (င) အလုပ်အကိုင် အခွင့်အလမ်းများနှင့် နည်းပညာကျွမ်းကျင်မှုရရှိရေးအတွက် ပြည်တွင်းပြည်ပ ရင်းနှီးမြှုပ်နှံမှုနှင့် ကုန်သွယ်မှု မြှင့်တင်ရေး။
- (စ) လူ့စွမ်းအား အရင်းအမြစ် ဖွံ့ဖြိုးတိုးတက်ရေး အလေးထားဆောင်ရွက်ရေး။

အခန်း(၃)

စီမံကိန်းလျာထားချက်

၅။ ရန်ကုန်တိုင်းဒေသကြီးအစိုးရမှ ချမှတ်သော မူဝါဒများနှင့်အညီ အောက်ပါအတိုင်း စီမံကိန်း လျာထားချက်များ ထားရှိဆောင်ရွက်ပါသည်-

- (က) စီးပွားရေး တိုးတက်မှုနှုန်းကို ပုံမှန်ဈေးနှုန်းအရ ၇.၉ ရာခိုင်နှုန်း တိုးတက်ဖြစ်ပေါ်ရန်နှင့် အခြေခံနှစ်အပေါ် အဆအားဖြင့် ၁.၁၆ ဆဖြစ်ပေါ်အောင် ဆောင်ရွက်ရမည်။
- (ခ) ရန်ကုန်တိုင်းဒေသကြီး၏ စီးပွားရေးဦးတည်ချက်နှင့် အညီ လယ်ယာကဏ္ဍကြီး၏ ပါဝင်မှု အချိုးအစားကို ၇.၂ ရာခိုင်နှုန်း၊ စက်မှုကဏ္ဍကြီး၏ ပါဝင်မှုအချိုးအစားကို ၄၅.၀ ရာခိုင်နှုန်း၊ ဝန်ဆောင်မှုကဏ္ဍကြီး၏ ပါဝင်မှုအချိုးအစားကို ၄၇.၈ ရာခိုင်နှုန်း အသီးသီး ပြောင်းလဲ ဖြစ်ပေါ်စေရမည်။
- (ဂ) လယ်ယာကဏ္ဍကြီး၏တိုးတက်မှုနှုန်းကို ၇.၃ ရာခိုင်နှုန်း ၊ စက်မှုကဏ္ဍကြီး၏ တိုးတက်မှုနှုန်း ကို ၉.၉ ရာခိုင်နှုန်း၊ ဝန်ဆောင်မှုကဏ္ဍကြီး၏ တိုးတက်မှုနှုန်းကို ၆.၁ ရာခိုင်နှုန်း အသီးသီး တိုးတက်စေရမည်။

အခန်း(၄)

ကဏ္ဍအလိုက် မူဝါဒ၊ ရည်မှန်းချက်နှင့် လုပ်ငန်းစဉ်

၆။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် လယ်ယာကဏ္ဍနှင့်စပ်လျဉ်း၍-

- (က) မူဝါဒများမှာ အောက်ပါအတိုင်းဖြစ်သည်-
 - (၁) သီးနှံမျိုးကောင်းမျိုးသန့်မျိုးစေ့များ ထုတ်လုပ်ရန်။
 - (၂) လေ့ကျင့်ပညာပေးရန်။
 - (၃) သုတေသနနှင့် ဖွံ့ဖြိုးရေးလုပ်ငန်း အကောင်အထည်ဖော် ဆောင်ရွက်ရန်။
- (ခ) ရည်မှန်းချက်များမှာ အောက်ပါအတိုင်းဖြစ်သည်-
 - (၁) လယ်ယာကဏ္ဍဆိုင်ရာ ကိန်းဂဏန်းများမှန်ကန်ရေး ဆောင်ရွက်ရန်။
 - (၂) စပ်မျိုးစပါး၊ စပ်မျိုးနေကြာမျိုးစေ့များ ထုတ်လုပ်ဖြန့်ဖြူးသွားရန်။

- (၃) ကျန်အဓိကစိုက်ပျိုးသီးနှံများတွင်လည်း အထွက်ကောင်းမျိုးများ ပြောင်းလဲစိုက်ပျိုးသွားရန်။
 - (၄) စံပြစက်မှုလယ်ယာကွက်များကို ဆက်လက်တိုးချဲ့ ဖော်ထုတ်သွားရန်။
 - (၅) ဆည်မြောင်းတာဝန်များမှ အကျိုးပြုဧရိယာ ဧကများ ပိုမိုလာစေရေး ဆောင်ရွက်သွားရန်။
 - (၆) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ၊ လေ့ကျင့်သင်ကြားခြင်းများက စဉ်ဆက်မပြတ် ဆောင်ရွက်သွားရန်။
 - (၇) တောင်သူလယ်သမားများအတွက် စိုက်ပျိုးစရိတ် ငွေကြေးများ ထုတ်ချေးပေးသွားရန်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည်-
- (၁) မြေကြီး၊ မြေပုံနှင့် မြေစာရင်းမှန်ကန်ရေး၊ မြေတိုင်းတာ၍ မြေပုံများ ထုတ်လုပ်အသုံးပြုနိုင်ရေးနှင့် တောင်သူတစ်ဦးချင်း စိုက်ပျိုးလုပ်ကိုင်လျက်ရှိသည့် လုပ်ကွက်ဧရိယာများ စာရင်းကောက်ယူရေး လုပ်ငန်းများကို အထူးဦးစားပေး ဆောင်ရွက်ပါမည်။
 - (၂) စပ်မျိုးစပါး မျိုးစေ့ ထုတ်လုပ်ခြင်းကို တိုးတက်ဆောင်ရွက်သွားပါမည်။ စပ်မျိုးစပါး မျိုးစေ့ထုတ်လုပ်သွားနိုင်ရေးအတွက် ဆန်စပါး အထူးပြုကုမ္ပဏီများ၊ လုပ်ငန်းရှင်များ၏ အင်အားကိုရယူ၍ ဝန်ကြီးဌာန၏ လေ့ကျင့်မွေးမြူထားသည့် ပညာရှင်များနှင့် ကူညီ ဆောင်ရွက်သွားပါမည်။
 - (၃) မြေအောက်ရေရရှိရေး လုပ်ငန်းဖြင့် အကျိုးပြုဧကများ ပိုမိုလာစေရေး ဆောင်ရွက်သွားမည်။
 - (၄) နည်းလမ်းအမျိုးမျိုးဖြင့်လည်းကောင်း ၊ သီးနှံအလိုက်လည်းကောင်း ရေသွင်း စိုက်ပျိုးမည့် မြေဧရိယာဧကများ ပြည့်မီစေရန် ဆောင်ရွက်မည်။
 - (၅) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ၊ လေ့ကျင့်သင်ကြားခြင်းများ ဆက်လက်ဆောင်ရွက်သွားပါမည်။

- ၇။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် သားငါးကဏ္ဍနှင့် စပ်လျဉ်း၍-
- (က) မူဝါဒမှာ သတ်မှတ်ထားသည့် စီမံကိန်း ဒုတိယနှစ် ၂၀၁၂-၂၀၁၃ ခုနှစ် လျာထားချက်များကို ပြည့်မှီအောင် ဆောင်ရွက်ရေးနှင့် တိုးတက်မှုနှုန်း ၁၄.၀ ရာခိုင်နှုန်း ရရှိစေရန် ဖြစ်သည်။

(ခ) ရည်မှန်းချက်မှာ အောက်ပါအတိုင်းဖြစ်သည်-

- (၁) ပျားရည်ထုတ်လုပ်မှုကို စီမံကိန်းကာလအတွင်း (၁၀၆၂၀၀) ပေါင်တိုးတက် ထုတ်လုပ် ဆောင်ရွက်မည်။
- (၂) အသားထုတ်လုပ်မှုကို ပိဿာချိန်(၁၃၃၂) သိန်းနှင့် ၂၀၁၁-၂၀၁၂ ခုနှစ် စီမံကိန်းနှစ် ထက် (၈.၂)% တိုးတက်ရရှိရန်။
- (၃) ငါးပုစွန်ထုတ်လုပ်မှုကို ပိဿာချိန်(၂၆၁၇)သိန်းနှင့် ၂၀၁၁-၂၀၁၂ ခုနှစ် စီမံကိန်းနှစ် ထက် (၂၅.၀)% တိုးတက်ရရှိရန်။
- (၄) ဥထုတ်လုပ်မှုကို လုံးရေ (၁၁၂၃၉) သိန်းနှင့် ၂၀၁၁-၂၀၁၂ ခုနှစ် စီမံကိန်းနှစ်ထက် (၈.၂)% တိုးတက်ရရှိရန်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည်-

- (၁) စီးပွားဖြစ် မွေးမြူထုတ်လုပ်ရေးလုပ်ငန်းကြီးများ ထူထောင်နိုင်ရေးအတွက် ပြည်တွင်း၊ ပြည်ပမှ အရင်းအနှီးနှင့် နည်းပညာများရယူခြင်း၊ မွေးမြူရေး ချေးငွေရရှိနိုင်ရေးတို့ အတွက် ကူညီ ဆောင်ရွက်သွားမည် ဖြစ်ပါသည်။
- (၂) ပြည်ပဈေးကွက်ပိုမိုရရှိရေး ၊ သွင်းကုန်အစားထိုးနိုင်ရေး အတွက် တိရစ္ဆာန်နှင့် တိရစ္ဆာန်ထွက်ပစ္စည်းများ၏ ထုတ်လုပ်မှုစရိတ်လျော့ချနိုင်ရေးအတွက် အရည်အသွေး ပြည့်မရေး ဖြည့်ဆည်းဆောင်ရွက်သွားမည်။
- (၃) မွေးမြူရေးဆိုင်ရာ အခြေခံကိန်းဂဏန်း အချက်အလက်များ မှန်ကန်ပြည့်စုံစွာရရှိရေး ဆောင်ရွက်သွားမည်ဖြစ်ပြီး ၊ မွေးမြူထုတ်လုပ်မှု တိုးတက်မှုရှိစေရေး အတွက် ထိရောက်စွာ ကြီးကြပ်ဆောင်ရွက်သွားပါမည်။
- (၄) တိရစ္ဆာန်နှင့် တိရစ္ဆာန်ထွက်ပစ္စည်းများ ဈေးကွက်တွင် ဈေးကွက်ဝေစု ပိုမိုရရှိရေး အတွက် ထိုးဖောက်ဆောင်ရွက်သွားမည်။
- (၅) နိုင်ငံခြားငွေတိုးတက်ရရှိရေးအတွက် ပြည်ပသို့ ငါးပုစွန် တိုးချဲ့တင်ပို့နိုင်ရေး ပုဂ္ဂလိက လုပ်ငန်းရှင်များအား ကူညီပံ့ပိုး၍ တွန်းအားပေးဆောင်ရွက်သွားမည်။
- (၆) သဘာဝရေပြင်ရှိ ငါးလုပ်ငန်းဆိုင်ရာသယံဇာတများ စဉ်ဆက်မပြတ် ထုတ်လုပ်နိုင်ရေး နှင့် သဘာဝပတ်ဝန်းကျင် ထိန်းသိမ်းရေးဆိုင်ရာ လုပ်ငန်းများ ဆောင်ရွက်သွားမည် ဖြစ်ပါသည်။
- (၇) ရေချိုပုစွန်မွေးမြူထုတ်လုပ်ရေး တိုးတက်စေရန် တိုးချဲ့မွေးမြူ ဆောင်ရွက်သွားပါမည်။

- (၈) စိုက်ပျိုးချိန်စောင့်ဆိုင်းနေဆဲကာလတွင် ကျေးလက်နေပြည်သူများ အပိုင်ငွေရရှိရန် ပေါင်းစည်းလယ်ယာစနစ်များ ပေါ်ထွက်လာစေရေး တွန်းအားပေးဆောင်ရွက် သွားမည်။

၈။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ် ၊ ဒေသန္တရစီမံကိန်းတွင် သစ်တောကဏ္ဍနှင့် စပ်လျဉ်း၍-

- (က) မူဝါဒမှာ ရေ၊ မြေ သဘာဝပတ်ဝန်းကျင်နှင့် ဇီဝမျိုးစုံမျိုးကွဲများ ထိန်းသိမ်းကာကွယ်ရေး၊ သဘာဝတောများ ထိန်းသိမ်းကာကွယ်ခြင်းနှင့် သစ်တောစိုက်ခင်းများ တည်ထောင်ခြင်းဖြင့် ရာသီဥတုမျှတစေပြီး စိုက်ပျိုးရေးကို အထောက်အကူပြုစေရေး၊ ကျေးလက်နေပြည်သူတို့၏ အခြေခံ သစ်တောထွက်ပစ္စည်း လိုအပ်ချက်များ ဖြည့်ဆည်းပေးရေး၊ သဘာဝပတ်ဝန်းကျင် ထိန်းသိမ်းရေးနှင့် သစ်တောများ အုပ်ချုပ်လုပ်ကိုင်မှုတို့တွင် ပြည်သူအများ ပူးပေါင်းပါဝင် ဆောင်ရွက်လာစေရေး၊ သစ်နှင့် အခြားသစ်တောထွက်ပစ္စည်းများ စဉ်ဆက်မပြတ် ထုတ်ယူ သုံးစွဲနိုင်ရေး၊ သစ်တောသယံဇာတများ ထုတ်ယူသုံးစွဲရာတွင် အလေအလွင့်နည်းပါးပြီး သစ်အခြေခံ စက်မှုလုပ်ငန်းများ တိုးတက်ဖြစ်ထွန်း ပေါ်ပေါက်လာစေရေး၊ သစ်တောကဏ္ဍ စွမ်းဆောင်ရည် တိုးတက်မြင့်မားရေး ကြိုးပမ်းဆောင်ရွက်ရန် ဖြစ်သည်။
- (ခ) ရည်မှန်းချက်မှာ သဘာဝပတ်ဝန်းကျင် ထိန်းသိမ်းကာကွယ်ခြင်းဖြင့် တစ်ဖက်မှလည်း ရေရှည် ဖွံ့ဖြိုးတိုးတက်မှုများရရှိရေး အကောင်အထည်ဖော် ဆောင်ရွက်မည်ဖြစ်သည်။
- (ဂ) လုပ်ငန်းစဉ်မှာ အောက်ပါအတိုင်းဖြစ်သည်-
- (၁) သဘာဝတောများ ထိန်းသိမ်းကာကွယ်သွားရန် ဖြစ်သည်။
 - (၂) ရေဝေရေလဲဒေသများ ထိန်းသိမ်းရန်နှင့် ဆည်မြောင်း တာတမံများ ရေရည်တည်တံ့ စေရေး အတွက် ရေဝေရေလဲစိုက်ခင်းများ တည်ထောင်သွားရန် ဖြစ်သည်။
 - (၃) သဘာဝတောမှ သစ်ထုတ်လုပ်မှုအား ဖြည့်စွက်ပေးနိုင်ရေးအတွက် စီးပွားရေး စိုက်ခင်းများ တည်ထောင်သွားရန် ဖြစ်သည်။
 - (၄) သဘာဝတောများမှ ထင်းထုတ်ယူသုံးစွဲမှုကို လျော့ချနိုင်ရေးအတွက် ထင်းအစား အခြားလောင်စာသုံးစွဲရေးကို ဦးတည်လျက် စွမ်းအားမြှင့် မီးဖိုများ၊ လောင်စာတောင့် များနှင့် စိုက်ပျိုးရေး စွန့်ပစ်ပစ္စည်းများ တိုးမြှင့်သုံးစွဲလာရေးကို စည်းရုံးဆောင်ရွက် သွားရန် ဖြစ်သည်။

- (၅) မြေဆီလွှာတိုက်စားခြင်း၊ မြေအဆင့်အတန်း နိမ့်ကျခြင်းမှ ကာကွယ်နိုင်ရေးအတွက် နုန်းတားဆည်ငယ်များ တည်ဆောက်သွားရန်နှင့် ကျေးလက်ပြည်သူ သောက်သုံးရေ ဖူလုံစေရေးအတွက် ရေကန်ငယ်များ တူးဖော်သွားရန် ဖြစ်သည်။
- (၆) ကျေးလက်ပြည်သူများ၏ အခြေခံသစ်တောထွက်ပစ္စည်း လိုအပ်ချက်များ ဖြည့်ဆည်း ပေးနိုင်ရေးအတွက် သစ်တောစိုက်ခင်းများ၊ ဒေသခံပြည်သူအစုအဖွဲ့ပိုင်သစ်တောများ တည်ထောင်သွားရန် ဖြစ်သည်။
- (၇) နှစ်စဉ် လူထုလှုပ်ရှားမှုဖြင့် သစ်ပင်များ စိုက်ပျိုးနိုင်ရေး အတွက် ပျိုးပင်များ ဖြန့်ဝေ ပေးရန် ဖြစ်သည်။ ပညာပေးလုပ်ငန်းများ ဆောင်ရွက်သွားရန် ဖြစ်သည်။
- (၈) သစ်မထုတ်မီနှင့်သစ်ထုတ်ပြီးကာလ သဘာဝပတ်ဝန်းကျင် အကျိုးသက်ရောက်မှုအား လေ့လာဆန်းစစ်ပြီး သဘာဝပတ်ဝန်းကျင် ထိခိုက်မှု သက်သာစေသော သစ်ထုတ် နည်းလမ်းများကို လိုက်နာဆောင်ရွက်သွားရန် ဖြစ်သည်။
- (၉) နိုင်ငံပိုင်နှင့် ပုဂ္ဂလိကပိုင်အခန်းတွင် သစ်အခြေခံစက်မှုလုပ်ငန်း ဟန်ချက်ညီညီ ဖွံ့ဖြိုး တိုးတက်လာစေရန် ဖြစ်သည်။
- (၁၀) သစ်အခြေခံစက်မှုလုပ်ငန်းများ ဖွံ့ဖြိုးတိုးတက်လာရေး အတွက် လိုအပ်သော သစ်လုံးကုန်ကြမ်း ရရှိရေး စီမံဆောင်ရွက်သွားရန် ဖြစ်သည်။
- (၁၁) ဖက်စပ်၊ ပုဂ္ဂလိကသစ်အခြေခံစက်ရုံများအတွက် လိုအပ်သော သစ်လုံး၊ ခွဲသား ကုန်ကြမ်းများ ရောင်းချပေးသွားရန် ဖြစ်သည်။

၉။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် စွမ်းအင်ကဏ္ဍ ရည်မှန်း ထားရှိခြင်း မရှိပါ။

၁၀။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် သတ္တုနှင့်တွင်းထွက် ပစ္စည်းများ ကဏ္ဍနှင့် စပ်လျဉ်း၍-

(က) မူဝါဒများမှာ အောက်ပါအတိုင်းဖြစ်သည်-

- (၁) ပုဂ္ဂလိကပိုင်ကဏ္ဍမြင့်မားရေးနှင့် တိုင်းရင်းသားလုပ်ငန်းရှင် ဓါတ်သတ္တုထုတ်လုပ်သူများ ထွန်းကားတဖွားလာရေး အားပေးဆောင်ရွက်ရေး။
- (၂) မြန်မာ့ရေမြေသဘာဝနှင့် ပတ်ဝန်းကျင် ထိခိုက်ယိုယွင်းပျက်စီးမှုမရှိစေရေး အလေးထား ဆောင်ရွက်ရေး။

(ခ) ရည်မှန်းချက်မှာ အောက်ပါအတိုင်းဖြစ်သည်-

- (၁) စီးပွားရေးဦးတည်ချက်နှင့်အညီ ဓါတ်သတ္တုကဏ္ဍနှင့် ရေရှည်စီးပွားရေး ဖွံ့ဖြိုးတိုးတက်စေရန် နိုင်ငံပိုင်စက်ရုံ၊ အလုပ်ရုံများကို ပုဂ္ဂလိကပိုင် အခန်းကဏ္ဍသို့ မြှင့်တင်ကူးပြောင်း၍ အကျိုးရှိစွာ ပူးပေါင်းဆောင်ရွက်မည်။
- (၂) ပုဂ္ဂလိကပိုင် ဓါတ်သတ္တုမျိုးစုံ ထုတ်လုပ်ရေးကဏ္ဍ ဖွံ့ဖြိုးစေရန် ဓါတ်သတ္တု ထုတ်လုပ်ရာတွင် ခေတ်မီနည်းစနစ်များ အသုံးပြုနိုင်ရေးအတွက် လိုအပ်သော အဆင့်မြင့်နည်းပညာများ ပံ့ပိုးခြင်းနှင့် လုပ်ငန်းသုံး ခေတ်မီပစ္စည်းများ ပံ့ပိုးကူညီခြင်း စသည့် လုပ်ငန်းများကို တိုးမြှင့်ဆောင်ရွက်မည်။
- (၃) ပတ်ဝန်းကျင်ထိခိုက်ယိုယွင်းမှု မရှိစေရန် ဟန်ချက်ညီ အလေးထားဆောင်ရွက်မည်။

(ဂ) လုပ်ငန်းစဉ်မှာ အောက်ပါအတိုင်းဖြစ်သည်-

- (၁) စီးပွားရေး ရေရှည်ဖွံ့ဖြိုးတိုးတက်စေရန် နိုင်ငံပိုင်စက်ရုံ၊ အလုပ်ရုံများကို ပုဂ္ဂလိကပိုင် အခန်းကဏ္ဍသို့ ကူးပြောင်း၍ အကျိုးတူပူးပေါင်း ဆောင်ရွက်မည်။
- (၂) ဈေးကွက်စီးပွားရေးစနစ်အရ ပြည်တွင်းပြည်ပမှ အတတ်ပညာနှင့် အရင်းအနှီးများ ဖိတ်ခေါ်၍ ဖက်စပ်သတ္တုတွင်းများ တိုးချဲ့ဖွင့်လှစ်နိုင်ရေး ဆောင်ရွက်မည်။
- (၃) ခွင့်ပြုမိန့်ချမှတ်ပေးထားသော ပုဂ္ဂလိကလုပ်ငန်းရှင်များက နိုင်ငံတော်သို့ ပေးသွင်းရမည့် အခွန်အခများအားလုံး အပြည့်အဝရရှိရေး တွန်းအားပေးဆောင်ရွက်မည်။

၁၁။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ် ဒေသန္တရစီမံကိန်းတွင် စက်မှုလက်မှုကဏ္ဍနှင့် စပ်လျဉ်း၍-

(က) မူဝါဒများမှာ အောက်ပါအတိုင်းဖြစ်သည်-

- (၁) စက်မှုကဏ္ဍတွင် ပိုမိုတိုးတက်လာရေး ဆောင်ရွက်ရန်နှင့် စွမ်းအင်အကျိုးရှိ ထိရောက်စွာ သုံးစွဲသွားရေး တွန်းအားပေး ဆောင်ရွက်သွားရန်။
- (၂) စက်မှုလက်မှုကဏ္ဍ ပိုမိုဖွံ့ဖြိုးတိုးတက်စေရေးအတွက် နည်းပညာ၊ အတတ်ပညာ၊ ရင်းနှီးမြှုပ်နှံမှုများက ဖိတ်ခေါ်ပူးပေါင်းဆောင်ရွက်ရန်။
- (၃) ပို့ကုန်မြှင့်တင်သည့် ကုန်ထုတ်လုပ်ငန်းများကို တိုးချဲ့ဆောင်ရွက်သည့် နည်းတူ သွင်းကုန်အစားထိုး ကုန်ထုတ်လုပ်ငန်းများကိုလည်း အားပေးဆောင်ရွက်ရေး။

- (၄) ပုဂ္ဂလိကစက်မှုလက်မှုကဏ္ဍ၏ ထုတ်လုပ်မှုလုပ်ငန်းများ ပိုမိုလွယ်ကူချောမွေ့စေရေး အတွက် ပံ့ပိုးဆောင်ရွက်ရေး။
- (၅) စက်မှုဇုန်လုပ်ငန်းနယ်ပယ်၊ အီလက်ထရောနစ် စက်မှုလုပ်ငန်းနယ်ပယ်နှင့် ထုတ်လုပ်မှုနည်းစဉ် အတွေ့အကြုံများကို သုတေသနလုပ်ငန်းများနှင့် ပေါင်းစပ်မှု အဆင့်မြင့်နည်းပညာ ဖွံ့ဖြိုးတိုးတက်ရေးနှင့် နည်းပညာအဆင့်မြင့် လူ့စွမ်းအား အရင်းအမြစ်များ စဉ်ဆက်မပြတ် ဖြစ်ထွန်းရေး။

(ခ) ရည်မှန်းချက်များမှာ အောက်ပါအတိုင်းဖြစ်သည်-

- (၁) စက်မှုလက်မှုကဏ္ဍ၏ အသားတင်ထုတ်လုပ်မှုတန်ဖိုးကို ပိုမိုမြှင့်တင်ရမည်။
- (၂) ပြည်တွင်းသယံဇာတများ အခြေခံအသုံးပြုသည့် ကုန်ပစ္စည်းအမယ်သစ်များ ထုတ်လုပ်နိုင်ရေးကို ဦးစားပေးဆောင်ရွက်မည်။
- (၃) အကြီးစားစက်မှုလုပ်ငန်းနယ်ပယ်၊ အီလက်ထရောနစ် စက်မှုလုပ်ငန်း နယ်ပယ်များ ထူထောင်နိုင်ရန် ဆောင်ရွက်မည်။
- (၄) နိုင်ငံသားများ အလုပ်အကိုင်အခွင့်အလမ်းများ ပေါ်ထွန်းလုပ်ကိုင်ခွင့် ရရှိစေရန်၊ အသေးစားနှင့် အလတ်စားစက်မှုလုပ်ငန်းများ ဖွံ့ဖြိုးတိုးတက်ရေးကို အလေးထား အကောင်အထည်ဖော် ဆောင်ရွက်ရမည်။ ၎င်းမှတစ်ဆင့် လိုအပ်မည့် အကြီးစား စက်မှုလုပ်ငန်းများကို တိုးချဲ့ဆောင်ရွက်မည်။
- (၅) နိုင်ငံပိုင်၊ ပုဂ္ဂလိကပိုင်၊ သမဝါယပိုင်နှင့် စက်မှုဇုန်များရှိ စက်ရုံ ၊ အလုပ်ရုံများအား စမ်းအားပြည့် ထုတ်လုပ်နိုင်ရေး (စွမ်းအင်၊ ကုန်ကြမ်း၊ နည်းပညာနှင့်ရင်းနှီးငွေ) စသည့် လိုအပ်ချက်များကို ဖြည့်ဆည်း ညှိနှိုင်းကူညီပံ့ပိုးပေးမည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည်-

- (၁) ဒေသတွင်းရှိ သယံဇာတ အရင်းအမြစ်များအပေါ် အခြေခံသည့် စက်မှုလုပ်ငန်းများ ထူထောင်ရေးအတွက် လုပ်ငန်းစဉ်များ ချမှတ်ဆောင်ရွက်မည်။
- (၂) စက်မှုထုတ်ကုန်ပစ္စည်း အရည်အသွေး တိုးတက်လာရေးအတွက် စံချိန်စံညွှန်း ပြည့်မီလာအောင် နည်းလမ်းများချမှတ်ရမည်။
- (၃) ပို့ကုန်မြှင့်တင်ရေးနှင့် သွင်းကုန် အစားထိုးရေးဆိုင်ရာ စက်မှုလုပ်ငန်းများ တိုးချဲ့ ထူထောင်ရန်။
- (၄) ပတ်ဝန်းကျင်ထိန်းသိမ်းရေးကို မထိခိုက်စေသည့် စက်မှုလုပ်ငန်းများအဖြစ် ကြပ်မတ် စစ်ဆေးသွားရမည်။

၁၂။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် လျှပ်စစ်ဓာတ်အားကဏ္ဍနှင့် စပ်လျဉ်း၍-

(က) မူဝါဒများမှာ အောက်ပါအတိုင်းဖြစ်သည်-

- (၁) လျှပ်စစ်ဓာတ်အားကို လက်ခံပို့လွှတ်ပေးမည့် ပင်မဓာတ်အားခွဲရုံများ တိုးချဲ့ တည်ဆောက်သွားရေး။
- (၂) ပင်မဓာတ်အားပေးစနစ်မှ အလွမ်းကွာဝေးသည့် ကျေးလက်ဒေသများတွင် ပြည်သူ့ လူထုမှ ပူးပေါင်းပါဝင်မှုဖြင့် ဇီဝလောင်စာကဲ့သို့သော ပြန်လည်ပြည့်ဖြိုးမြဲ စွမ်းအင်သုံး ဓာတ်အားပေးစက်များ တပ်ဆင်သုံးစွဲလာစေရေး နည်းပညာနှင့် မူဝါဒပိုင်းဆိုင်ရာ အကူအညီများ ပံ့ပိုးပေးရေး။
- (၃) လျှပ်စစ်ဓာတ်အား မရောက်ရှိသေးသော အရပ်ဒေသများတွင် အသေးစား ရေအား လျှပ်စစ်ဓာတ်အားပေးစက်ရုံများနှင့် ဒီဇယ်ဓာတ်အားပေး စက်များဖြင့် လျှပ်စစ် ဓာတ်အားလိုအပ်ချက်များ ဖြည့်ဆည်းပေးရန်၊ ဓာတ်အားပေးစက်များ၏ ကြံ့ခိုင်မှုကို ထိန်းသိမ်း၍ စက်စွမ်းအားပြည့် လည်ပတ်ထုတ်လုပ်သွားရေး။
- (၄) လျှပ်စစ်ဓာတ်အား၏ အရည်အသွေးကို စံချိန်စံညွှန်းနှင့်အညီ သတ်မှတ်ထားသော ဓာတ်အားဗို့နှင့် ကြိမ်နှုန်းပြည့် တည်ငြိမ်စွာရှိစေပြီး ဓာတ်အားပြတ်တောက်မှု၊ ဓာတ်အားပျောက်ဆုံးမှု အနည်းဆုံးဖြင့် ပို့လွှတ်နိုင်ရေး။
- (၅) ရေအားလျှပ်စစ်ဓာတ်အား ထုတ်လုပ်မှုများအပြင် သဘာဝဓာတ်ငွေ့သုံး ဓာတ်အား ပေးစက်များမောင်းနှင်၍ လျှပ်စစ်ဓာတ်အား လိုအပ်ချက်များ ဖြည့်ဆည်းပေးရန်၊ ဓာတ်ငွေ့ တာဘိုင်စက်များ ကြံ့ခိုင်မှုကောင်းမွန်၍ စက်စွမ်းအားပြည့် လည်ပတ် ထုတ်လုပ်သွားရေး။

(ခ) ရည်မှန်းချက်များမှာ အောက်ပါအတိုင်းဖြစ်သည်-

ဓာတ်အားလိုင်းနှင့် ဓာတ်အားခွဲရုံများ၊ ဓာတ်အားပေးစက်ရုံများ တိုးချဲ့၍ အကောင် အထည်ဖော်တည်ဆောက် သွားရမည်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည်-

- (၁) လျှပ်စစ်ဓာတ်အားကို လက်ခံပို့လွှတ်ပေးမည့် ပင်မဓာတ်အားခွဲရုံများ တိုးချဲ့ တည်ဆောက်သွားရေး။

- (၂) လျှပ်စစ်ဓာတ်အား မရောက်ရှိသေးသော အရပ်ဒေသများတွင် အသေးစားရေအား လျှပ်စစ်ဓာတ်အားပေးစက်ရုံများနှင့် ဒီဇယ်ဓာတ်အားပေးစက်များဖြင့် လျှပ်စစ်ဓာတ်အား လိုအပ်ချက်များ ဖြည့်ဆည်းပေးရန်၊ ဓာတ်အားပေးစက်များ၏ ကြံ့ခိုင်မှုကို ထိန်းသိမ်း၍ စက်စွမ်းအားပြည့် လည်ပတ်ထုတ်လုပ်သွားရေး။
- (၃) ဓာတ်အားပို့လွှတ်ရေးနှင့် ဖြန့်ဖြူးရေးလိုင်းများသွယ်တန်းမှု၊ ဓာတ်အားခွဲရုံအင်အား ရည်မှန်းချက်များအား ပြည့်မီကျော်လွန်စွာဆောင်ရွက်ရေး။
- (၄) ကျေးလက်ဒေသများ လျှပ်စစ်မီးရရှိရေးကိုဆောင်ရွက်ရာတွင် အောက်ပါနည်းလမ်း မျိုးစုံကို ဒေသအလိုကသင့်လျော်သလို ဆောင်ရွက်သွားမည်-
 - (က) ဓာတ်အားစနစ်မှ ဓာတ်အားရယူခြင်း။
 - (ခ) အသေးစားရေအားလျှပ်စစ်စက်များ အသုံးပြုခြင်း။
 - (ဂ) နေရောင်ခြည်စွမ်းအင်သုံး ဆိုလာပြားများ အသုံးပြုခြင်း။
 - (ဃ) လေစွမ်းအင်သုံး လေရဟတ်ဓာတ်အားပေးစက်ငယ်များ အသုံးပြုခြင်း။
 - (င) စပါးခွံ၊ လွှစာမှုန့်၊ ကြံဖတ် စသည်တို့၏ လောင်စာဓာတ်ငွေ့သုံး ဓာတ်အား ပေးစက်များ အသုံးပြုခြင်း။
 - (စ) ဇီဝဓာတ်ငွေ့သုံး ဓာတ်အားပေးစက်များ အသုံးပြုခြင်း။
 - (ဆ) ဒီဇယ်ဆီ၊ ဓာတ်ဆီလောင်စာသုံး ဓာတ်အားပေးစက်များ အသုံးပြုခြင်းစသည့် နည်းလမ်းများဖြင့် ဓာတ်အားထုတ်လုပ်သုံးစွဲမည်။

၁၃။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် ဆောက်လုပ်မှုကဏ္ဍနှင့် စပ်လျဉ်း၍-

- (က) မူဝါဒများမှာ အောက်ပါအတိုင်းဖြစ်သည်-
 - (၁) ကျေးလက်ဒေသဖွံ့ဖြိုးရေးနှင့် ဆင်းရဲမှုလျော့နည်း ပပျောက်ရေး လုပ်ငန်းစဉ်(၈)ရပ် ကိုအထောက်အပံ့ကောင်း ဖြစ်စေမည့် မြို့ပြဖွံ့ဖြိုးရေး မူဝါဒများနှင့် မြို့ပြ မဟာဗျူဟာများ ချမှတ်ဆောင်ရွက်ရေး။
 - (၂) ပြည်သူများ၏ အခြေခံလိုအပ်ချက်ဖြစ်သော စားဝတ်နေရေး အရေးသုံးပါးတွင် နေရေးအတွက် ဘေးကင်းလုံခြုံစိတ်ချရသော အိမ်ရာများနှင့် မြို့ပြများ စနစ်တကျ ဖွံ့ဖြိုးလာရေး အတွက် အဓိကထားဆောင်ရွက်ရေး။

- (၃) လမ်းပန်းဆက်သွယ်ရေး လုံခြုံချောမွေ့မှု အရှိန်အဟုန်မပျက် တိုးတက်စေရေးအတွက် တည်ဆောက်ရေးလုပ်ငန်းများကို ဆက်လက်ဆောင်ရွက်သည့်နည်းတူ ရေရှည်တည်တံ့ ခိုင်မြဲစေရေးအတွက် ပြုပြင်ထိန်းသိမ်းရေးလုပ်ငန်းများကိုပါ ဆောင်ရွက်ရေး။
- (ခ) ရည်မှန်းချက်များမှာ အောက်ပါအတိုင်းဖြစ်သည်-
- (၁) ဆောက်လုပ်မှုကဏ္ဍ၏ အသားတင်ဆောက်လုပ်မှုတန်ဖိုးကို (၆.၅) ရာခိုင်နှုန်း တိုးတက်ရန် ဆောင်ရွက်မည်။
- (၂) စီမံကိန်းကာလအတွင်း လုပ်ငန်း၊ ဌာန၊ အဖွဲ့အစည်းများမှ တာဝန်ယူဆောင်ရွက်ရန် လျာထားသည့် လမ်း ၊ တံတားစီမံကိန်းလုပ်ငန်းများ ပြည့်မီစွာဆောင်ရွက်မည်။
- (၃) ပြည်သူများ၏ နေထိုင်မှုအခွင့်အလမ်းများ အစဉ်တိုးတက်မြင့်မားလာရေးနှင့် လူမှုစီးပွားရေး ဖွံ့ဖြိုးမှုရရှိရေးအတွက် မြို့ပြများ စနစ်တကျဖွံ့ဖြိုးပြီး ပြည်သူများ၏ စီးပွားရေးတိုးတက်ကောင်းမွန်ရန်အတွက် အလုပ်အကိုင်အခွင့်အလမ်းများရရှိစေရန် စက်မှုဇုန်များ စီမံကိန်းရေးဆွဲတည်ဆောက်ခြင်း၊ အထူးစီးပွားရေးဇုန်များ ဖော်ထုတ်ရန် စီမံကိန်း၊ စီမံချက်များရေးဆွဲခြင်း စသည့်လုပ်ငန်းများကို ဆောင်ရွက်ရန် ဖြစ်သည်။
- (၄) မြို့ပြနှင့် ကျေးလက်ဒေသများ စနစ်တကျဖွံ့ဖြိုးတိုးတက်ရေး၊ အိမ်ရာကဏ္ဍ စနစ်တကျ ဖွံ့ဖြိုးတိုးတက်ရေးနှင့် နေထိုင်မှုအဆင်အတန်းမြင့်မားစေရေး ဆောင်ရွက်ရန် ဖြစ်သည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည်-
- (၁) လမ်းပန်းဆက်သွယ်ရေး လုံခြုံချောမွေ့မှု အရှိန်အဟုန်မပျက် တိုးတက်စေရေး အတွက် လမ်းတံတား တည်ဆောက်ရေးလုပ်ငန်းများကို ဆက်လက်ဆောင်ရွက်သည့် နည်းတူ ရေရှည်တည်တံ့ခိုင်မြဲစေရေးအတွက် ပြုပြင်ထိန်းသိမ်းရေး လုပ်ငန်းများကိုပါ ဆောင်ရွက်ရေး။
- (၂) မြို့ပြနှင့် ဒေသဖွံ့ဖြိုးရေး ၊ အိမ်ရာဖွံ့ဖြိုးရေးဆိုင်ရာ လိုအပ်သည့် အကူအညီများကို ဆက်လက်ပေးသွားရန် ဖြစ်သည်။
- (၃) ကျေးလက်ဒေသဖွံ့ဖြိုးရေးနှင့် ဆင်းရဲမှုလျော့နည်းပပျောက်ရေး လုပ်ငန်းစဉ်(၈)ရပ်ကို အထောက်အပံ့ကောင်းဖြစ်စေမည့် မြို့ပြဖွံ့ဖြိုးရေးမူဝါဒများနှင့် မြို့ပြမဟာဗျူဟာများ ချမှတ်ဆောင်ရွက်ရေး။

၁၄။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် ပို့ဆောင်ရေးကဏ္ဍနှင့် စပ်လျဉ်း၍-

(က) မူဝါဒများမှာ အောက်ပါအတိုင်းဖြစ်သည်-

- (၁) ပို့ဆောင်ရေးကဏ္ဍတွင် ခရီးသည်နှင့် ကုန်စည်စီးဆင်းမှု သွက်လက်မြန်ဆန်ရေး အတွက် မော်တော်ယာဉ် ရေယာဉ်များအသစ်တည်ဆောက်ခြင်း၊ အစားထိုးဖြည့်တင်း ဆောင်ရွက်ရေး။
- (၂) ဆိပ်ကမ်းအသီးသီး၏ ပို့ကုန်၊ သွင်းကုန်များ လျင်မြန်သွက်လက်စေရေးနှင့် ခေတ်မီသော ရေနက်ဆိပ်ကမ်းများ၊ ဆိပ်ခံတံတားများနှင့် ကုန်သေတ္တာစခန်းများ တည်ဆောက်နိုင်ရေး ဆောင်ရွက်ရေး။
- (၃) ရေကြောင်း၊ လေကြောင်းကဏ္ဍတွင် လူ့စွမ်းအားအရင်းအမြစ်ကို အမြင့်ဆုံး ဖွံ့ဖြိုး တိုးတက်အောင် ဆောင်ရွက်သွားရေး။
- (၄) အမျိုးသားမီးရထားပို့ဆောင်ရေးကွန်ရက် ဖြစ်ထွန်းလာစေရေး။
- (၅) ရထားပို့ဆောင်မှုစနစ်တွင်ပါဝင်သည့် အစိတ်အပိုင်းအားလုံးကို ပြန်လည်သုံးသပ်၍ အရည်အသွေးမြှင့်တင်လျက် ပို့ဆောင်ရေးစွမ်းရည်မြှင့်တက်လာရေး ဆောင်ရွက်ရေး။
- (၆) ယာဉ်အန္တရာယ် လမ်းအန္တရာယ်ကင်းရှင်းရေးနှင့် သယ်ယူပို့ဆောင်ရေးလုပ်ငန်းများ ဖွံ့ဖြိုးတိုးတက်စေရေးအတွက် ဥပဒေ၊ နည်းဥပဒေ၊ လုပ်ထုံးလုပ်နည်းများနှင့်အညီ ဆောင်ရွက်၍ စနစ်တကျကြီးကြပ်ကွပ်ကဲရေး။

(ခ) ရည်မှန်းချက်များမှာ အောက်ပါအတိုင်းဖြစ်သည်-

- (၁) ရေကြောင်းနှင့် လေကြောင်းပို့ဆောင်ရေးကဏ္ဍများတွင် ပြည်သူလူထု၊ ပုဂ္ဂလိကနှင့် ဖက်စပ်လုပ်ကိုင်မှုစနစ်အား နှစ်ဦးနှစ်ဖက်အကျိုးခံစားခွင့်ရရှိမှုနှင့်အညီ ဆောင်ရွက် သွားရန်ဖြစ်သည်။
- (၂) ရေကြောင်း၊ လေကြောင်းဖြင့် ခရီးသည်နှင့် ကုန်စည်ပို့ဆောင်မှု ပမာဏအား တိုင်းဒေသကြီးမှချမှတ်သည့် GDP တိုးတက်မှုနှုန်းထက် ပိုမိုရရှိအောင် ဆောင်ရွက် သွားရန် ဖြစ်သည်။
- (၃) နှစ်စဉ်အသားတင် ဘဏ္ဍာငွေများ တိုးတက်ရှာဖွေပေးရန် ဖြစ်သည်။

- (၄) နိုင်ငံတကာသဘောတရားများတွင် တာဝန်ထမ်းဆောင်နိုင်ရန်အတွက် သင့်လျော်သည့် နိုင်ငံသားများအား လိုအပ်သည့် အသက်မွေးဝမ်းကျောင်း ပညာသင်တန်းများ လေ့ကျင့်သင်ကြားပို့ချပြီး အလုပ်အကိုင်တိုးမြှင့်ရရှိရေး ဆောင်ရွက်သွားရန်ဖြစ်သည်။
- (၅) နိုင်ငံတကာ လေကြောင်းလိုင်းများတွင် တာဝန်ထမ်းဆောင်နိုင်ရန်အတွက် အရည်အချင်း ပြည့်မီသည့်နိုင်ငံသားများအား လေယာဉ်မောင်းသင်တန်းကျောင်းများ တည်ထောင် ဖွင့်လှစ် လေ့ကျင့်သင်ကြားပေးပြီး အလုပ်အကိုင် တိုးမြှင့်ရရှိရေး ဆောင်ရွက်သွားရန် ဖြစ်သည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည်-
- (၁) ရေလမ်းကြောင်းကောင်းမွန်ရေးနှင့် မြစ်ကြောင်းထိန်းသိမ်းရေး လုပ်ငန်းများ၊ ကမ်းပြို၊ ကမ်းထိန်းလုပ်ငန်းများ မြေထိန်းနံရံတည်ဆောက်ခြင်းနှင့် မြစ်ရေလမ်းကြောင်း ပိတ်ဆို့နေမအား ရှင်းလင်းခြင်းလုပ်ငန်းများနှင့် မြစ်ရေတင်စက် ရေရရှိရေး လုပ်ငန်းများ ဆောင်ရွက်သွားမည်။
- (၂) ဆိပ်ကမ်းဒေသဖွံ့ဖြိုးတိုးတက်ရေးအတွက် ဆိပ်ခံတံတားများ တည်ဆောက်ခြင်း ၊ ဆိပ်ခံဗောတံတားများ ၊ မီးပြတိုက်များ ၊ ဗောယာများအကြီးစား မွမ်းမံခြင်းနှင့် အစားထိုး တည်ဆောက်ခြင်း ၊ နိုင်ငံခြားသဘောတရားများ ဝင်/ထွက် သွားလာနိုင်ရေး အတွက် ရေလမ်းကြောင်း သောင်တူးဖော်ခြင်း ၊ ဆိပ်ကမ်းနယ်မြေ သာယာလှပရေး တို့အတွက် အထောက်အကူပြု လုပ်ငန်းများ ဆောင်ရွက်မည်။
- (၃) ရန်ကုန်အပြည်ပြည်ဆိုင်ရာလေဆိပ် ဖွံ့ဖြိုးရေးလုပ်ငန်းနှင့် လေယာဉ်ပြေးလမ်း တိုးချဲ့ခြင်း လုပ်ငန်းများ ၊ လေဆိပ်အဆောက်အဦး တိုးချဲ့ခြင်း လုပ်ငန်းများနှင့် ဆက်စပ်လုပ်ငန်းများဆောင်ရွက်ခြင်း ၊ လေကြောင်းပညာသိပ္ပံဖွံ့ဖြိုးရေး လုပ်ငန်းများ ကိုဆောင်ရွက်မည်။
- (၄) ပြည်တွင်းရေကြောင်းတင် ပို့ဆောင်လျက်ရှိသည့် စက်ရှိ/စက်မဲ့ ရေယာဉ်များ၊ ဆိပ်ခံတွဲများ၊ တွဲရေယာဉ်များ တိုးချဲ့တည်ဆောက်ခြင်းလုပ်ငန်းအား ဆောင်ရွက် မည်။
- (၅) သဘောတရားများတင် လက်ရှိရေယာဉ်များပြင်ဆင်ခြင်း၊ အသစ်တည်ဆောက်ခြင်း နှင့် ဈေးကွက်လိုအပ်ချက်နှင့် လိုက်လျောညီထွေဖြစ်မည့် ရေယာဉ်များ တည်ဆောက် ပြုပြင်ခြင်းလုပ်ငန်းအား ဆောင်ရွက်မည်။

- (၆) ကမ္ဘာ့အဆင့်မီရေကြောင်းဆိုင်ရာ ကောလိပ်နှင့် တက္ကသိုလ်များ ပေါ်ထွန်းလာရေး၊ နိုင်ငံတကာအဆင့်မီ သင်ကြားမှု၊ သင်ယူမှုအထောက်အကူပြုပစ္စည်းများကို ထိရောက်စွာ အသုံးပြုသင်ကြားနိုင်ရေး၊ အရည်အချင်းပြည့်ဝသော ရေကြောင်း အရာရှိလောင်းများ မွေးထုတ်ပေးနိုင်ရေးအတွက် ဆောင်ရွက်မည်။
- (၇) ရထားလမ်းဟောင်းများအား ဇလီဖား၊ ကျောက်ဖြည့်တင်း၍ အဆင့်မြှင့်တင်ခြင်း၊ သံလမ်းဆက်စပ်ပစ္စည်းများနှင့် ကွန်ကရစ်ဇလီဖားများ၊ ကွန်ကရစ်တံတားဘောင်များ၊ သံမဏိတံတားဘောင်များ ထုတ်လုပ်ခြင်း၊ တိုးချဲ့လာသောရထားလမ်းပိုင်းများတွင် အဆောက်အဦးနှင့် အခြားလိုအပ်ချက်များ ဖြည့်တင်းဆောင်ရွက်မည်။
- (၈) စက်ခေါင်းသစ်တည်ဆောက်ရေးစက်ရုံနှင့် လူစီးတွဲသစ်တည်ဆောက်ရေးစက်ရုံတို့ကို တည်ဆောက်ပြီး လိုအပ်သောစက်ခေါင်းသစ်နှင့် လူစီးတွဲသစ်များတည်ဆောက်မည်။

၁၅။ ရန်ကုန်တင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် ဆက်သွယ်ရေးကဏ္ဍနှင့် စပ်လျဉ်း၍-

(က) မူဝါဒများမှာ အောက်ပါအတိုင်းဖြစ်သည်-

- (၁) စာတိုက်၊ ကြေးနန်း၊ တယ်လီဖုန်းလုပ်ငန်းများတွင် ရင်းနှီးမြှုပ်နှံမှုဆိုင်ရာအခန်းကဏ္ဍ အနေဖြင့် ပြည်တွင်းပုဂ္ဂလိကလုပ်ငန်းရှင်များ၏ရင်းနှီးမြှုပ်နှံမှုကို ပိုမိုခွင့်ပြုဆောင်ရွက် ရေး။
- (၂) ခေတ်နှင့်လျော်ညီအောင် ပြင်ဆင်ရေးဆွဲထားရှိပြီးဖြစ်သော ဥပဒေများအပေါ် အတည်ပြု ဆောင်ရွက်ခြင်းနှင့် လိုက်နာကျင့်သုံးခြင်းများ ဆောင်ရွက်ရေး။
- (၃) ပြည်တွင်းဆက်သွယ်ရေးကဏ္ဍ၏ တည်ဆောက်မှုလုပ်ငန်း၊ ထုတ်လုပ်မှုလုပ်ငန်းနှင့် ဝန်ဆောင်မှုလုပ်ငန်းများကို ပြည်တွင်းပုဂ္ဂလိကလုပ်ငန်းရှင်များအား ပါဝင်ဆောင်ရွက် ခွင့် ပြုမည်ဖြစ်ပြီး IT ကဏ္ဍတွင် နိုင်ငံသားနှင့် နိုင်ငံခြားသား ရင်းနှီးမြှုပ်နှံမှုအား အချိုးအစားမျှတစွာ ရင်းနှီးမြှုပ်နှံမှုအခွင့်အလမ်းများ ဆက်လက်ဖန်တီးပေးရေး။
- (၄) ကွန်ပျူတာနည်းပညာ ဖွံ့ဖြိုးတိုးတက်ရေးအတွက် စီမံကိန်းရေးဆွဲအကောင်အထည်ဖော် ဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည်-

(၁) ဆက်သွယ်ရေးကဏ္ဍ၏ ဝန်ဆောင်မှုတန်ဖိုးကို တိုးတက်မှုနှုန်းအနေဖြင့် ၉၇.၄% ဖြစ်ပေါ်စေရန် ဆောင်ရွက်ရေး။

(၂) မြို့ပြတွင်သာမက ကျေးလက်ဒေသအထိ တယ်လီဖုန်းတိုးချဲ့တပ်ဆင်ဆောင်ရွက်ရေး။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည်-

(၁) မိုဘိုင်းတိုးချဲ့ရေး စီမံကိန်း ဆောင်ရွက်ရေး။

(၂) ကွန်ပျူတာနည်းပညာဖွံ့ဖြိုးတိုးတက်ရေးစီမံကိန်းကို နည်းပညာပြန့်ပွားရေး Center များ ဖွင့်လှစ်ဆောင်ရွက်မည်။

(၃) မိုဘိုင်းတယ်လီဖုန်းများ တိုးချဲ့သည်နှင့်အမျှ ပြည်ပတယ်လီဖုန်းခေါ်ဆိုမှုတွင် လွယ်ကူချောမွေ့စေရန်၊ အပြည်ပြည်ဆိုင်ရာ (International Gateway) အိတ်ချိန်းများ တိုးချဲ့ခြင်းကိုလည်း ဆောင်ရွက်မည်။

(၄) ICT Master Plan နှင့်ပတ်သက်၍ အလုပ်ရုံဆွေးနွေးပွဲများကျင်းပ၍ အကောင်အထည်ဖော်မည်။

(၅) Internet သုံးစွဲမှုတွင် လက်ရှိအသုံးပြုနေသော IPv4 စနစ်အား IPv6 စနစ်သို့ ပြောင်းလဲသုံးစွဲနိုင်ရေး ရေးဆွဲဆောင်ရွက်မည်။

(၆) စာပို့တိုက်လုပ်ငန်းတွင် ပြည်တွင်းအီလက်ထရောနစ် အမြန်ငွေပို့လွှာလုပ်ငန်း (Online Money Order) စနစ်အား စတင်ဆောင်ရွက်မည်။

(၇) သဘာဝဘေးအန္တရာယ်ကာကွယ်ရေးနှင့် ပြန်လည်ထူထောင်ရေးလုပ်ငန်းများတွင် အရေးပေါ်ဆက်သွယ်မှုစနစ် Back-up System အဖြစ် ရေဒီယိုကြေးနန်းစနစ်ကို အဆင့်မြှင့်တင်ခြင်း၊ ကြေးနန်းရုံးအသစ်များဖွင့်လှစ်ခြင်း၊ ဖက်စ်ကြေးနန်းနှင့် ကွန်ပျူတာကြေးနန်း ၊ e-Telegram ကြေးနန်းများ တိုးချဲ့ခြင်းကို ဆောင်ရွက်မည်။

(၈) ကျွမ်းကျင်ဝန်ထမ်းများ လေ့ကျင့်မွေးထုတ်နိုင်ရေးအတွက် ကြေးနန်းဆက်သွယ်ရေးနှင့် စာတိုက်သင်တန်းကျောင်းတွင် လေ့ကျင့်သင်ကြားရေးအစီအစဉ် ရေးဆွဲဆောင်ရွက်မည်။

၁၆။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် ငွေရေးကြေးရေးကဏ္ဍနှင့် စပ်လျဉ်း၍-

- (က) မူဝါဒမှာ စီးပွားရေး ဖွံ့ဖြိုးတိုးတက်ရေးကို ထိရောက်စွာ အထောက်အကူပြုနိုင်သည့် ခေတ်မီ ဘဏ်လုပ်ငန်းစနစ် ဖွံ့ဖြိုးတိုးတက်ရေး ကြိုးပမ်းဆောင်ရွက်သွားရေး ဖြစ်သည်။
- (ခ) ရည်မှန်းချက်များမှာ အောက်ပါအတိုင်းဖြစ်သည်-
 - (၁) ဈေးကွက်စီးပွားရေးစနစ်နှင့်အညီ ငွေရေးကြေးရေးကဏ္ဍကို ပြုပြင်ပြောင်းလဲ ဆောင်ရွက်ရာတွင် တိုးတက်ပြောင်းလဲလာသော ငွေရေးကြေးရေးကဏ္ဍအား စည်းစနစ်တကျ ကြီးကြပ်ကွပ်ကဲမှုပြုနိုင်ရေးအတွက် ရေးဆွဲထားသော ဥပဒေများ၊ နည်းဥပဒေများအား ပြင်ဆင်ခြင်း၊ ဖြည့်စွက်ခြင်း၊ အသစ်ထပ်မံရေးဆွဲခြင်း၊ အမိန့်နှင့် ညွှန်ကြားချက်များကို ထုတ်ပြန်ခြင်းများအား နိုင်ငံတကာအဆင့်အတန်းနှင့်အညီ ဖြစ်စေရေး ဆောင်ရွက်သွားရန် ဖြစ်သည်။
 - (၂) နိုင်ငံတကာရှိ ဘဏ်လုပ်ငန်းများနှင့် ယှဉ်ပြိုင်လုပ်ကိုင်နိုင်ရေး ကြိုးပမ်းဆောင်ရွက် သွားရန် ဖြစ်သည်။
 - (၃) အီလက်ထရောနစ်ဘဏ်လုပ်ငန်း အကောင်အထည်ဖော်နိုင်ရေး ကြိုးပမ်းဆောင်ရွက်ရန် ဖြစ်သည်။
 - (၄) အရင်းအနှီးဈေးကွက် ဖွံ့ဖြိုးတိုးတက်စေရေး ကြိုးပမ်းဆောင်ရွက်ရန် ဖြစ်သည်။
 - (၅) နိုင်ငံခြားငွေလဲလှယ်နှုန်း ပေါင်းစည်းရေး ကြိုးပမ်းဆောင်ရွက်ရန် ဖြစ်သည်။
 - (၆) ပြည်တွင်း ၊ ပြည်ပ ငွေပေးချေမှုများ ၊ စာရင်းရှင်းလင်းမှုများ အဆင်ပြေစေရေး နည်းလမ်း ရှာဖွေ ဆောင်ရွက်ရန်ဖြစ်သည်။
 - (၇) ငွေကြေးစီးဆင်းမှု ၊ လွယ်ကူချောမွေ့အဆင်ပြေစေရေး ကြိုးပမ်းဆောင်ရွက်ရန် ဖြစ်သည်။
 - (၈) အသေးစားငွေရေးကြေးရေး အဖွဲ့အစည်းများ စနစ်တကျဖွဲ့စည်း ပေါ်ပေါက်ရေးနှင့် ထိုအဖွဲ့အစည်းများအား စနစ်တကျကြီးကြပ်ကွပ်ကဲမည့် အသေးစားငွေရေးကြေးရေး လုပ်ငန်း ကြီးကြပ်မှုကော်မတီ ၊ တိုင်းဒေသကြီး အသေးစားငွေရေးကြေးရေးလုပ်ငန်း ဖွံ့ဖြိုးတိုးတက်ရေး လုပ်ငန်းကော်မတီကို စနစ်တကျဖွဲ့စည်းကာ ကြပ်မတ်ဆောင်ရွက် သွားရမည်။

၁၇။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် လူမှုရေးနှင့် စီမံခန့်ခွဲရေး ကဏ္ဍနှင့် စပ်လျဉ်း၍-

- (က) ကျောင်းနေအရွယ်လူငယ်အားလုံး ပညာသင်ယူခွင့်ရရှိရေး။
- (ခ) ပညာရေးအဆင့်အတန်း မြင့်မားလာစေရေး။
- (ဂ) သဘာဝအရင်းအမြစ်မှ ရရှိသောစွမ်းအင်များကိုအသုံးပြု၍ သုတေသနလုပ်ငန်းများ တိုးချဲ့ရေး။
- (ဃ) အရည်အချင်းပြည့်ဝသော လူသားအရင်းအမြစ်များ ပြုစုပျိုးထောင်ပေးရေး။
- (င) ကျန်းမာရေးစနစ်အားဖြည့်ဆောင်ရွက်ခြင်းကို အထူးအလေးပေး ဆောင်ရွက်ရေးနှင့် ကျေးလက်ဒေသကျန်းမာရေး ဖွံ့ဖြိုးတိုးတက်ရေး။
- (စ) အလုပ်သမားများကျန်းမာမှု ကောင်းမွန်တိုးတက်စေ၍ အလုပ်လုပ်နိုင်သည့် စွမ်းအား မြင့်မားပြီး ကုန်ထုတ်လုပ်မှု တိုးတက်စေရေး။
- (ဆ) ဒေသတွင်းသိပ္ပံနှင့် နည်းပညာသင်ယူနိုင်မှုအခွင့်အလမ်းများ တိုးတက်ရရှိလာခြင်းဖြင့် လူငယ်လူရွယ်များ၏ အသက်မွေးဝမ်းကျောင်းမှုဆိုင်ရာ အခွင့်အလမ်း ပိုမိုမြင့်မား လာပြီး ဒေသတွင်းဖွံ့ဖြိုးတိုးတက်မှုကို အထောက်အကူပြုစေရေး။
- (ဇ) ကျန်းမာရေးစနစ် အားဖြည့်ဆောင်ရွက်ခြင်းကို အထူးအလေးပေး ဆောင်ရွက်ရေး။
- (ဈ) အထက်ဖော်ပြပါ မူဝါဒများကို အကောင်အထည်ဖော်ရာတွင် ဝန်ကြီးဌာနများက မိမိ တို့၏ သက်ဆိုင်ရာဝန်ကြီးဌာနရည်မှန်းချက်များနှင့် ဆီလျော်သည်များကို ဆောင်ရွက် သွားရမည်။

၁၈။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် ဝန်ဆောင်မှုကဏ္ဍနှင့် စပ်လျဉ်း၍-

- (က) မူဝါဒမှာအောက်ပါအတိုင်းဖြစ်ပါသည်-
 - (၁) လူသားအရင်းအမြစ် ဖွံ့ဖြိုးတိုးတက်ရေး၊ ကျွမ်းကျင်မှုဆိုင်ရာ ပညာအရည်အချင်း များကို အသိအမှတ်ပြုရေး၊ အခြေခံအဆောက်အအုံများ ဖွံ့ဖြိုးတိုးတက်ရေး။
 - (၂) ပုဂ္ဂလိကပိုင် ဝန်ဆောင်မှုလုပ်ငန်းများ ပိုမိုအဆင့်မြှင့်တင်ရေး ဆောင်ရွက်ရေး။
 - (၃) တိုင်းရင်းသားအားလုံး၏ ယဉ်ကျေးမှုအမွေအနှစ်များ၊ ဓလေ့ထုံးစံများ၊ ရေမြေ တောတောင်သဘာဝပတ်ဝန်းကျင်များကို ထိန်းသိမ်းစောင့်ရှောက်ပြီး ရေရှည်တည်တံ့ ခိုင်မြဲစေမည့် ဝန်ဆောင်မှုလုပ်ငန်းများအား စနစ်တကျ အကောင်အထည်ဖော် ဆောင်ရွက်ရေး။

၁၉။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းတွင် ကုန်သွယ်မှုကဏ္ဍနှင့် စပ်လျဉ်း၍-

(က) မူဝါဒများမှာအောက်ပါအတိုင်းဖြစ်သည်-

- (၁) ပို့ကုန်တိုးမြှင့်ရေး ဦးစားပေးဆောင်ရွက်ရေး။
- (၂) ထပ်ဆင့်တိုးတက်ဖို့ရ ကုန်ချောပစ္စည်းများအဖြစ် တိုးချဲ့ထုတ်လုပ်တင်ပို့ရောင်းချရေး။
- (၃) ကုန်သွယ်မှုလုပ်ငန်းများ အဆင်ပြေချောမွေ့စွာ ဆောင်ရွက်နိုင်ရေးအတွက် ပံ့ပိုးကူညီ ဆောင်ရွက်ရေး။
- (၄) ပို့ကုန်တိုးမြှင့်ရေး ဦးစားပေးဆောင်ရွက်ရေး။
- (၅) ပြည်တွင်းထုတ်လုပ်မှု၊ စားသုံးမှုနှင့်ပိုလျှံမှုတို့အပေါ်မူတည်၍ ပို့ကုန်၊ သွင်းကုန်များကို ထိန်းညှိခြင်းဖြင့် ကုန်စည်စီးဆင်းမှုနှင့် ကုန်ဈေးနှုန်း တည်ငြိမ်စေရေးအတွက် ထိန်းကြောင်းပေးရေး။

အခန်း (၅)

အထွေထွေ

၂၀။ ရန်ကုန်တိုင်းဒေသကြီး၏ ၂၀၁၂-၂၀၁၃ ခုနှစ်၊ ဒေသန္တရစီမံကိန်းကို ၂၀၁၂ ခုနှစ် ဧပြီလ ၁ ရက် နေ့မှစ၍ အကောင်အထည်ဖော်ဆောင်ရွက်ရန် ဖြစ်သည်။

၂၁။ တိုင်းဒေသကြီးအစိုးရအဖွဲ့သည် ဤဥပဒေပါ ပြဋ္ဌာန်းချက်များအရ ယင်းတို့နှင့်သက်ဆိုင်သည့် ဒေသန္တရစီမံကိန်းများကို အကောင်အထည်ဖော်ဆောင်ရွက်ရာတွင် ဘက်ပေါင်းစုံမှအစီအမံများ ချမှတ်ကျင့်သုံး ဆောင်ရွက်ရန် ဖြစ်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ်လက်မှတ်ရေးထိုးသည်။

(ပုံ) မြင့်ဆွေ

ဝန်ကြီးချုပ်

ရန်ကုန်တိုင်းဒေသကြီးအစိုးရအဖွဲ့